

చిగురులు - పువ్వులు

సాగితక



చిగురులు - పువ్వులు

(భావ గీతకలు)



రచన :

పి. దుర్గాదాసు, యం.ఓ.యల్.

రక్తాక్షీ నామ సంవత్సరము
శరదృతువు-ఆశ్వయుజము
అక్టోబరు-1984

సర్వసామ్యములు రచయితవి,

ప్రథమ ముద్రణము 500 ప్రతులు

మూల్యము : నాలుగు రూపాయలు

ముఖ చిత్రం :

శ్రీ పి. శ్రీనివాస శర్మ

ముద్రణము :

బాలాజీ ప్రింటర్స్,

విజయవాడ-4

ప్రతులకు :

పి. దుర్గారావు, యం ఓ.యల్

చెరుకుపల్లి పోస్టు

(వయా) నక్రేకల్,

నక్రేకల్ తాలూకా, నల్లగొండజిల్లా.

వి న య వా క్య ము

‘చిగురులు—పువ్వులు’ అను ఈ చిన్ని పుస్తకము తెలుగు భాషామతల్లికి నిలువదవ పూజా పుష్పముగా సమర్పించు కొనుచున్నాను.

అఖిలేశ్వరుడైన యా పరంజ్యోతిని నాశ్రయించాలనీ, సుందరమైన యీ ప్రకృతిలో లీనమవ్వాలనీ, సాటి జీవుల కష్టాలు, బాధలు తొలగించాలని, నూతన ప్రపంచం అవతరించాలనీ—అందఱి మనస్సులలో యీ మధుర భావాలు స్పందిస్తూ ఉంటాయి! ఆ విమల భావములే నా యీ భావగీతములకు మూలము.

పాడుకొనుటకు వీలుగా ఒకే ఒక ఛందస్సులో గుడి గ్రుచ్చ బడినవి. అప్పడప్పడు గ్రవాసికొనిన యీ పాటలు రసహృదయులను ఏమాత్రము స్పందింప జేసినను ధన్యునిగా భావించుకొందును.

చ య త

స మ ర్ప ణ ము

పుణ్యతీర్థములు, పునీతమైన క్షేత్రములు,
సుందరమైన కళలు, సురుచిరమైన శాస్త్ర విద్యలు,
ఉద్యాన వనాలు, అడవులు, కొండలు, నదులు, సెలయేళ్ళు,
సకల ప్రకృతి సంపదలకు నిలయమైన

తెలుగు తల్లికి

పుష్పాంజలులతో.



ఆ బొమ్మలో

ఆ బొమ్మలో నేను యలరియుంటేనూ !

పెళ్ళికూతురు మల్లె ప్రేమ లొలికేనూ !

రంగు చీరను గట్టి చెంగులూ ప్రేలాడ
బొట్టు కాటుక దిద్ది పూల వాల్చడ తోడ
బుగ్గ చుక్కా తోడ పొలుపు సిగ్గులు పోదు !

ఆ బొమ్మలో నేను యలరి యుంటేనూ !

పెళ్ళికూతురు మల్లె ప్రేమ లొలికేనూ !

తలబ్రాలు పోసికొని తగ పెండ్లి కొమరుతో
భాజాల మోతలను పల్లకీలో నెక్కి
ఊరంత దిరుగుదును ఉత్సవము విరియంగ !

ఆ బొమ్మలో నేను యలరి యుంటేనూ !

పెళ్ళికూతురు మల్లె ప్రేమ లొలికేనూ !

అత్తవారింటికీ అటుగుసప్పడు నేను
అమ్మ కాగిలి వదిలి యలరి నా స్వామితో
చిటికెనను నే బట్టి చెన్నగా బోయెదను !

ఆ బొమ్మలో నేను యలరి యుంటేనూ !

పెళ్ళికూతురు మల్లె ప్రేమ లొలికేనూ !

శ్రమజీవి మేనిపై

శ్రమజీవి మేనిపై విమల హర్షమునా !
స్వేద బిందువునుగా జెలగి మెరియుదునా !

భూమాత తనువుపై పులకించి నాగటిని
ధరణిపై స్వేదమును తా నొలుకు కర్షకుడు
ఆ కర్షకుని నుదుట నలరుదున బిందువుగ !

శ్రమజీవి మేనిపై విమల హర్షమునా
స్వేద బిందువునుగా జెలగి మెరియుదునా !

కండలను గఱిగించి మెండుగా శ్రమజేసి
వసుధలో సంపదల వనరులను సృజించు
శ్రామికుని భుజముపై శ్రమ జలము నగుదునా ?

శ్రమజీవి మేనిపై విమల హర్షమునా !
స్వేద బిందువునుగా జెలగి మెరియుదునా !

సామాన్య మానవుని శ్రమకు ప్రతిబింబమై
మేధావి మున్నుదురు మెరియు జలకణమునై
నీతి న్యాయముల కిల నిజమగు ప్రతీకనై !

శ్రమజీవి మేనిపై విమల హర్షమునా !
స్వేద బిందువునుగా జెలగి మెరియుదునా !

గుడిలోని దీపమై

గుడిలోని దీపమై కూర్చి వెలుగులతో
స్వామి శ్రీ చరణముల సరస నుండగ కోర్కె !

విశ్వజను లందఱును విమలగీతిక బాడి
అర్ఘ్య పాదముల నిడు యర్చనల వేళలను
నా వెలుగు కాంతులను నలుదిశల ప్రసరింతు !

గుడిలోని దీపమై కూర్చి వెలుగులు చింది
స్వామి శ్రీ చరణముల సరస నుండగ కోర్కె !

అండకోట్లకు నెల్ల నాధార భూతమగు
శ్రీకాంతు చరణముల శిరము వంచెడి వేళ
నా స్నేహ గంధముల నలరింతు నాలయము !

గుడిలోని దీపమై కూర్చి వెలుగులు చింది
స్వామి శ్రీచరణముల సరస నుండగకోర్కె !

మనసు నిలకడ జేసి మధురమగు భక్తితో
పారవశ్యముతోడ పరమగీతము బాడి
ఆ స్వామి జ్యోతిలో నైక్యమొందగ కాంక్ష !

గుడిలోని దీపమై కూర్చి వెలుగులు చింది
స్వామి శ్రీచరణముల సరస నుండగకోర్కె !

పువ్వులు

తొలి మేఘములనుండి

తొలి మేఘములనుండి తొలి చిన్నగా జారి
భూమాత యొడియందు పులకరింపుచునా !

ఉఱుములో మెఱుపులో నోయ్యారముగ జారి
చల్లగా మెల్లగా జల్లుగా భువికేగి
భూమాత ముద్దిడగ పులకరింతును వేగ !

తొలిమేఘములనుండి తొలిచిన్నగా జారి
భూమాత యొడియందు పులకరింపుచునా !

చివురు పూవులతోడ చిత్రముగ నీ ధరణి
నవనస్యములతోడ నాట్యమాడగజేతు
నా త్యాగ ఫలముగని నాలోన హర్షింతు !

తొలి మేఘముల నుండి తొలి చిన్నగా జారి
భూమాత యొడియందు పులకరింపుచునా !

నా ప్రాణ జీవనము నర్పించెదను భువికి
పుడమి జీవులకెల్ల పూజ్య దేవత నగుదు
నేను లేనప్పుడును నను మఱచిపోరెవరు !

తొలి మేఘములనుండి తొలిచిన్నగా జారి
భూమాత యొడియందు పులకరింపుచునా !

నేల బారాడు

నేల బారాడు నవ నెలవంక బాలనై
అమ్మ యొడిలో చిందులాడ నా కాంక్షా !

అమ్మ కౌగిలిజేరి యలరి ముద్దులుగొనుదు
నిండుగా బాల్ద్రావి, నీటుగా నిదురించి
తీయనీ లోకాల తీరుగా విహరింతు !

నేల బారాడు నవ నెలవంక బాలనై
తీయనీ లోకాల తీరుగా విహరింతు !

చిటుగజ్జయలతోడ చిన్నారి పాదముల
నేల బ్రాకుచుబోయి నిలువుటద్దమునందు
నా పాప గన్గొనుచు నవ్వు సిగ్గులుపోదు !

నేల బారాడు నవ నెలవంక బాలనై
తీయనీ లోకాల తీరుగా విహరింతు !

చల్ల జేసెడివేళ మెల్లగా దరిజేరి
ముందు కాళ్ళను నిలిచి ముద్దుగా చేజాపి
'అమ్మ ! వెన్నా !' యనుచు అదిరింతు ! బెదిరింతు !

నేల బారాడు నవ నెలవంక బాలనై
తీయనీ లోకాల తీరుగా విహరింతు !

తాతయ్య చేకాలు

తాతయ్య చేకాలు తడబడెడి వేళా!

నే నూత కట్టగా నిలువ మది కాంతూ!

అంగములు సోలగను కృంగుచు కృశించుచును

బంధువులు దూరముగ పరగ నిలుచుండగను

నే నాత్మ బంధువుగ నిలువగా హృది వాంఛ!

తాతయ్య చేకాలు తడబడెడి వేళా!

నే నూత కట్టగా నిలువ మది కాంతూ!

వయసు యశావనమంత వ్రాలిపోవగ సంత

ప్రభువుచేసిన ధనము పోవగా చేజారి

దీనత్వ దశయందు దిక్కుచి నే నగుదు!

తాతయ్య చేకాలు తడబడెడి వేళా!

నేనూత కట్టగా నిలువ మది కాంతూ!

స్వామి దీవన వోలె సరస నే నుండెదను

నిత్య నేవకునిగా నిలిచి నేవించెదను

అంత్య కాలము వఱకు నాదుకొన మదికాంక్ష!

తాతయ్య చేకాలు తడబడెడి వేళా!

నేనూత కట్టనై నిలువ మదికాంతూ!

పల్లకిని గూర్చున్న

పల్లకిని గూర్చున్న బంగారు బొమ్మకూ
బుగ్గపై చుక్కనై పొసగ నా కోర్కె!

అత్తవా రింటికి

అరుగు పెండిలి కూతు

నునుసిగ్గు బుగ్గపై నూగగా నా కోర్కె!

పల్లకిని గూర్చున్న బంగారు బొమ్మకూ
బుగ్గపై చుక్కనై పొసగ నా కోర్కె!

చందురుని పున్నమి

అందాల మోముపై

కస్తూరి సువాసనలు విస్తరింపగ కాంక్ష!

పల్లకిని గూర్చున్న బంగారు బొమ్మకూ
బుగ్గపై చుక్కనై పొసగ నా కోర్కె!

ఎన్నెన్నో అందాలు

వన్నె చిందెడి మోము

దృష్టి దోషము బాపి తొణకగా నా కోర్కె!

పల్లకిని గూర్చున్న బంగారుబొమ్మకూ
బుగ్గపై చుక్కనై పొసగ నా కోర్కె!

చల్లనీ నీటితో

చల్లనీ నీటితో చలివేంద్రముననూ
మంటి కుండగ నుండి మధువు లొలుకుదునా!

దాహమున శోషిల్లి
దరిజేరు జీవులకు
కన్న తల్లిగ నేను కరుణ జూపుదునా!

చల్లనీ నీటితో చలివేంద్రముననూ
మంటి కుండగ నుండి మధువు లొలుకుదునా!

చండ కిరణుడు తొణుకు.
నెండలకు భయపడెడి
గుండెలకు చల్లగా నండగా నిలుతునా!

చల్లనీ నీటితో చలివేంద్రముననూ
మంటికుండగ నుండి మధువు లొలుకుదునా!

ఏ పుణ్య ఫలముతో
ఈ భూమి నుంటినో
ఆ భూమి ప్రజలకై ఆహుతిగ నగుదునా!

చల్లనీ నీటితో చలివేంద్రముననూ
మంటికుండగ నుండి మధువు లొలుకుదునా!

ఈ చందనపు బొమ్మ

ఈ చందనపు బొమ్మ కెంత భాగ్యమ్మా!
పాప యెడిలో జేరి పవళించినదిగా!

తాను తల్లిని యనుచు తన బిడ్డ బొమ్మయను
ఆట పాటల నేర్పు నలరించు జోలలను
కూని రాగాలతో గుసగుసలు మాటాడు!

ఈ చందనపు బొమ్మ కెంత భాగ్యమ్మా!
పాప ఒడిలో జేరి పవళించి నదిగా!

నిదుర మెలకువలలో నీడగా బొమ్ముండు
బొమ్మ తోడనె పాప పులకించు కిక్కురించు!
బొమ్మ తేలును పాప పూర్ణ స్నేహములతో!

ఈ చందనపు బొమ్మ కెంత భాగ్యమ్మా!
పాప యెడిలో జేరి పవళించినదిగా!

చీర రవికెలు తొడుగు సింగార మొనరించు
మల్లెపూవులు ముడుచు మగువ! నీ పెండ్లియను
చిన్ని కృష్ణునకంచు చేరి చెవిలో జెప్ప!

ఈ చందనపు బొమ్మ కెంత భాగ్యమ్మా!
పాప యెడిలో జేరి పవళించినదిగా!

తల్లి మనసున ప్రేమ

తల్లిమనసు ప్రేమ తరగలను గొలువా!
ఎవరి తరమాను నీ భువి యందు జూడా!

శిశువు నొడిలో జేర్చి
చిరునగవు చిందుచును
మురిపెముల నొలకించు ముద్దులకు విలువెంత?

తల్లిమనసున ప్రేమ తరగలను గొలువా!
ఎవరి తరమాను నీ భువియందు జూడా!

తప్ప టడుగులు నేర్పి
తన హృదికి హత్తుకొని
ముద్దుమాటలు నేర్పు ముత్యాల విలువెంత?

తల్లి మనసున ప్రేమ తరగలను గొలువా!
ఎవరి తరమాను నీ భువియందు జూడా!

స్వామి దీవన వంటి
చల్లనీ చూపులకు
ఇలవేల్పు స్తన్యమిల విలువెంత? వెలయెంత?

తల్లిమనసున ప్రేమ తరగలను గొలువా!
ఎవరి తరమాను నీ భువియందు జూడా!

ఒళ్ళంత పూవులను

ఒళ్ళంత పూవులను నొప్పగా దాల్చి!
వనలక్ష్మి నొదునా! వయ్యార మొలుకా!

మల్లెలను మొల్లలను
మంచి చామంతులను
తెలుగు తోటలలోని తెలుగుపూలు ధరించి!

ఒళ్ళంత పూవులను నొప్పగా దాల్చి!
వనలక్ష్మి నొదునా వయ్యార మొలుకా!

చిలుక గోర్వంకలా
చిత్రమగు బాజాలు
మందపవనుడు నూదు మధురమగు సన్నాయి!

ఒళ్ళంత పూవులను నొప్పగా దాల్చి!
వనలక్ష్మి నొదునా వయ్యార మొలుకా!

వనమాల చే దాల్చి
వలపంత చిందుచును
వరునిగా వాసంతు వరియింప నా కాంక్ష!

ఒళ్ళంత పూవులను నొప్పగా దాల్చి!
వనలక్ష్మి నగుదునా వయ్యార మొలుకా!

పదిమంది నోటిలో

పదిమంది నోటిలో పాటగా నేనై !

శ్రమ జీవులకు కాంతి శాంతి గలిగింతునా!

వరిమళ్ళ కలుపులను వయ్యార మొలికించి
కలకంఠ నాదమున కమ్మగా బాడేటి
మాల పిల్లల నోట మధువుగా నొలుకుదునా?

పదిమంది నోటిలో పాటగా నేనై !

శ్రమ జీవులకు కాంతి శాంతి గలిగింతునా!

‘పాలిపాలిగ’ యనుచునూ పొలము నూడ్చివేళ
‘రార పాలిగా!’ యనెడి రాగమున నే మారి
జీతగాళ్ళకు నేను చేయూత నిత్తునా!

పదిమంది నోటిలో పాటగా నేనై !

శ్రమ జీవులకు కాంతి శాంతి కలిగింతునా!

హరియించి శోకమాను హర్షమును గలిగించి
నిత్య జీవితములో నెలవంకగా మారి
లలసి సొలసిన వారి యాశగా నిలుతునా!

పదిమంది నోటిలో పాటగా నేనై !

శ్రమ జీవులకు కాంతి శాంతి గలిగింతునా!

కవి కుమారుండనై

కవి కుమారుండనై కవిత లల్లుదునా!

కవిత విని క్రాంతిపథ కాములై నడువా!

నవ్య పదములతోడి నవ గీతముల నల్లి
శాంత్యభ్యుదయములను సాధించుడని బాడి
నవ ప్రభాతమునకై నాంది నే నగుదునా?

కవికుమారుండనై కవిత లల్లుదునా!

కవిత విని క్రాంతిపథ కాములై నడువా!

హెచ్చు తగ్గులు లేని ఉచ్చ సీచము లేని
శాంతి జీవనమునకు స్నేహగీతిని వ్రాసి
విమల జీవితమునకు వేణువై పాడుదునా?

కవికుమారుండనై కవిత లల్లుదునా!

కవిత విని క్రాంతిపథ కాములై నడువా!

మార్గమేదో దెలిసి మర్మమును వివరించి
మనిషి దేవతవోలె మారవలెనని బాడి
ఆశలను సాధింప నాహుతిగ నొందునా?

కవికుమారుండనై కవిత లల్లుదునా!

కవిత విని క్రాంతిపథ కాములై నడువా!

పుష్ప వాటిక

పుష్పవాటికయందు పూమొక్క నేనై!
పూల వాసనలతో పులకింతు భువిని!

మలయ పవనునికి నా మధురిమలు గలిగించి
ప్రకృతి సొగసులకు నే పరమ శోభను గూర్చి!
మాతృ పూజకు నేను మాల నర్పింతునా!

పుష్పవాటికయందు పూమొక్క నేనై!
పూల వాసనలతో పులకింతు భువిని!

ప్రణయమూర్తుల మధ్య చనువుగా నే జేరి
నే సాక్షి నని పలికి నిండు ప్రేమలు తొలుక!
తనరు నా పూవులను తలబాలు పోయెదన?

పుష్పవాటికయందు పూమొక్క నేనై!
పూల వాసనలతో పులకింతు భువిని!

నవభక్తి మార్గముల విరియు నా కుసుమముల
వై జయంతిని గూడి యొప్పు గులుకుదునా?
ఆనంద హృదయమున యలరుదున మాలగా?

పుష్పవాటికయందు పూమొక్క నేనై!
పూలవాసనలతో పులకింతు భువిని!

బాల సూర్యుని

బాలసూర్యుని లేత బంగారు కిరణమై
విశ్వమంతా కాంతి విరియ నా కాంక్షా!

చీకటుల తెరలనూ
శిథిలపరుపగ విరిసి
తోలినంజ కెంపునై తొణక నా కోర్కె!

బాలసూర్యుని లేతబంగారు కిరణమై
విశ్వమంతా కాంతి విరియ నా కాంక్షా!

అఖిల జీవులకు నే
నమృతంపు సోననై!
అరుణోదయపు రేఖ నలర నా కోర్కె!

బాలసూర్యుని లేత బంగారు కిరణమై
విశ్వమంతా కాంతి విరియ నా కాంక్షా!

జీవమై, ప్రాణమై
దివ్యాను భూతులను
మానవుని మనసులో మణిగిపో నా కోర్కె!

బాలసూర్యుని లేతబంగారు కిరణమై
విశ్వమంతా కాంతి విరియ నా కాంక్షా!

కడలిలో తరగనై

కడలిలో తరగనై కడలాడి హర్షమున
పుడమితల్లిని జేరి పులకరించుదునా?

ఉన్వేత్తునను లేచి యురకలను వేయుచు
పాల సుర్వులతోడ ప్రభలు చిందుచు పర్వి
భూమాత యంకమున బొలుపుగా జేరెదను!

కడలిలో తరగనై కడలాడి హర్షమున
పుడమి తల్లిని జేరి పులంరించుదునా!

బాలసూర్యుని స్వర్ణ ప్రభలు నే తలదాల్చి
పూర్ణచంద్రుని రజిత-పూలవన్నెలు తొణకి
రాజనర్తకి వోలె రమ్య సొగసులు పోదు!

కడలిలో తరగనై కడలాడి హర్షమున
పుడమితల్లిని జేరి పులకరించుదునా!

హా! స్వామి! యనుచు నే నహరహము హోరైత్తి
దీర్ఘ వేదసలతో దివ్యమూర్తినిఁ బొగడి
ఆకాశమును జూచి యంతమై పోదునా!

కడలిలో తరగనై కడలాడి హర్షమున
పుడతమితల్లిని జేరి పులకరించుదునా!

చిమ్మ చీకటియందు

-చిమ్మ చీకటియందు చింతించు జనులకు

కాంతిరేఖగ మారి గమ్యమును జేర్తునా?

దారి తెలియక కుమిలి దశదిశలు చెదిరినా

మానవాళికి నూత్న మధుర మార్గము దెలిపి

విశ్వమగునటు జేసి యాశ గొలుపుదునా?

-చిమ్మ చీకటియందు చింతించు జనులకు

కాంతిరేఖగ మారి గమ్యమును జేర్తునా?

దానత్వమును ద్రోసి దారిద్ర్యమును మాపి

శ్రీలతో విలసిల్లు స్వేచ్ఛా ప్రపంచమున

సవ్య జీవనమునకు నాంది బలుకుదునా?

-చిమ్మ చీకటియందు చింతించు జనులకు

కాంతిరేఖగ మారి గమ్యమును జేర్తునా!

కాసింత దీపమై కాగడాగా వెలిగి

పుడమినంతను విమల పూర్ణిమా కాంతులను

మాధుర్యములు చింది మటుమాయ మగుదునా!

-చిమ్మ చీకటియందు చింతించు జనులకు

కాంతిరేఖగ మారి గమ్యమును జేర్తునా?

మలయ వీచికనుగా

మలయ వీచికనుగా మర్మర ధ్వనులతో
మాధుర్య మొలికింప మనసులో కాంక్షా!

చిన్నారి చిగురునకు జీవనము నందించి
ఆకు జొంపములను ఆటలను దేలించి
పుష్ప గుచ్ఛములను పులకలను ముంచెదను!

మలయ వీచికనుగా మర్మర ధ్వనులతో
మాధుర్య మొలికింప మనసులో కాంక్షా!

ఉదయ సంధ్యలకు నే నోంకార శంఖమై
బాలసూర్యునకు నే పట్టెదను హారతిని!
కవికుమారునకు నే కాన్క లందించెదను!

మలయ వీచికనుగా మర్మర ధ్వనులతో
మాధుర్య మొలికింప మనసులో కాంక్షా!

సెలయేటి ధారలను చల్లదనము భరించి
పుష్పవాటికలోని పూవాసనలు దాల్చి
అఖిల జీవులకు నే నానంద మొసరింతు!

మలయ వీచికనుగా మర్మర ధ్వనులతో
మాధుర్య మొలికింప మనసులో కాంక్షా!

నెలవంకనై

నెలవంకనై నేను నిలిచియుంటేనూ!

అఖిల విశ్వమునకును అంద మొప్పేనూ!

మలిసంధ్య రేఖలను మధురముగ తొణుకుచును
బంగారు తీగెనై భాగ్యరేఖగ నుండి
విశ్వ జనులందఱికి విమల శుభములు గూర్తు!

నెలవంకనై నేను నిలిచి యుంటేనూ!

అఖిల విశ్వమునకును అందమొప్పేనూ!

చిన్న చుక్కలమధ్య చిత్రముగ నే నిలువ
అఖిల జనులందఱును నాహ్లాదమును జెంది
నూలుపోగుల నిచ్చి సుతులు చేయుదురు నను!

నెలవంకనై నేను నిలిచియుంటేనూ!

అఖిల విశ్వమునకును అంధమొప్పేనూ!

సకల సస్యములు ధర సత్వరము పెంపొంద
తీయనీ వెన్నెలలు తీరుగా నందింతు!
ననుజూచి ప్రేమికులు నాట్యముల నాడుదురు!

నెలవంకనై నేను నిలిచియుంటేనూ!

అఖిల విశ్వమునకును అంద మొప్పేనూ!

లేత పచ్చికనుగా

లేతపచ్చికనుగా లీల మెఱయుదునా!

భూమాత వలువనై పొలుపు చిందుదునా!

ఆకుపచ్చదనాలు అందాలు జిందుచును

పుడమితల్లికి గూర్తు పులకించు చందాలు!

ఆలమందలకు నే నాహ్లాద మొసరింతు!

లేతపచ్చికనుగా లీల మెఱయుదునా!

భూమాత వలువనై పొలుపు చిందుదునా?

నాలేత పచ్చికల నవ్య హిమబిందువులు

బాలసూర్యుని ప్రభలు పై నిబడి మెఱయగా

ముత్యాల పంటవలె ముద్దులొలుకుదునా?

లేతపచ్చికనుగా లీల మెఱయుదునా!

భూమాత వలువనై పొలుపు చిందుదునా!

నింగిచుక్కలను నే నీటుగా బరికింతు

గిరిశిఖరముల జూచు కిన్నెరల గాంచుదును!

దిక్కులను బరికింతు దిశల నుపాసింతు!

లేతపచ్చికనుగా లీల మెఱయుదునా?

భూమాత వలువనై పొలుపు చుందునా?

మల్లెపూవుగ

మల్లెపూవుగ విరిసి మధువు లొలుకుదునా!

మధురప్రేమకు మధ్య మమతయై నిలుతూ!

తొల్లిప్రేమ దంపతుల తొలికించి వాసనలు

మధురాను భూతులను మనసులను నతికించి

చిరకాల స్నేహముల చెన్నుగా సమకూర్తు!

మల్లెపూవుగ విరిసి మధువు లొలుకుదునా!

మధురప్రేమకు మధ్య మమతయై నిలుతునా!

విరహ జనులకు నేను వింత చుట్టానినై

గతకాల స్మృతులన్ని కనులముందుకు దెత్తు!

విరహగీతముల నే వినుచుందు శాంతముగ!

మల్లెపూవుగ విరిసి మధువు లొలుకుదునా!

మధురప్రేమకు మధ్య మమతయై నిలుతూ!

కొత్త దంపతులకు కోర్కెలన్నియు దీర్తు

తీగగా ప్రేమలను చిత్రముగ బ్రాకింతు!

వలపుపంటకు నేను వరమిచ్చు దైవమై!

మల్లెపూవుగ మారి మధువు లొలుకుదునా!

మధురప్రేమకు మధ్య మమతయై నిలుతూ!

ఇంద్ర ధనుసు

ఇంద్రధనుసుగ మారి యింపు గులుకుదునా!
ఏడురంగులు చింది వేడ్క చేయుదునా!

భువికి దివికి మధ్య పూలమాలగ మారి
స్వర్గధామమునకూ తోరణము గట్టెదను!
మబ్బుకన్నెలను నే మాధుర్యమున దేల్తు!

ఇంద్రధనుసుగ మారి యింపు గులుకుదునా!
ఏడురంగులు చింది వేడ్క చేయుదునా!

పికిలి పిట్టలను నే ప్రేమతో లాలింతు!
రాజహంసలకు నే రమ్యకాంతుల నిత్తు
జెగ్గురుల బంతులను ప్రేమతో పులకింతు!

ఇంద్రధనుసుగ మారి యింపు గులుకుదునా!
ఏడురంగులు చింది వేడ్క చేయుదునా!

క్రొత్త జీవితమునకు కోరికల నూరింతు
క్రొత్త రూపకమునకు గూర్తు నవనాయకుల
క్రొత్త దనమున జగతి కూడి హర్షమునొంద!

ఇంద్రధనుసుగ మారి యింపు గులుకుదునా!
ఏడురంగులు చింది వేడ్క చేయుదునా!

గున్న మామిడిపైని

గున్నమామిడిపైని కోకిలను నేనై
కుహుకుహూ రవములను గూర్చి పాడుదునా!

అఖిల ప్రపంచ మిల ఆనందమున దేల
తీయని మాటలను తీరుగా నేబాడి
కొండకోనలను నే కోటి ధ్వనులను నేతు!

గున్నమామిడిపైని కోకిలను నేనై!
కుహుకుహూ రవములను గూర్చి పాడుదునా!

సెలయేటి జాలులను చిఱుచేప లెగురగా
ఆకువచ్చని బీళ్ళ నాడగా జింక లటు
తూలిపూవుల పైని తుమ్మెదలు నర్తింప!

గున్నమామిడిపైని కోకిలను నేనై!
కుహుకుహూ రవములను గూర్చి పాడుదునా!

ప్రేమికుల మధ్య నే ప్రేమగీతమునునై
బాటసారికి నాటి పాటనై, మాటనై
వేదనలు మాపేటి వీణవలె పాడుదును!

గున్నమామిడిపైని కోకిలను నేనై!
కుహుకుహూ రవములను గూర్చి పాడుదునా!

పూవు పూవున

పూవు పూవున వ్రాలి పులకరించుదునా!

తుమ్మెదగ నే బాడి తూలియాడుదునా!

పుప్పొడుల రేపుతూ, పూసోనలను ద్రావి
మందార మకరంద మాధుర్యముల దేలి
నాట్యగీతములతో నవ్యతల నొలికింతు !

పూవుపూవున వ్రాలి పులకరించుదునా!

తుమ్మెదగ నే బాడి తూలియాడుదునా !

ఉదయ గీతములతో సుత్సాహ మొనరించి
మేలుకొలుపులు పాడి వెలయింతు జాగృతిని!
నకల జీవులకు నే సంతోష మొనరింతు !

పూవు పూవున వ్రాలి పులకరించుదునా!

తుమ్మెదగ నే బాడి తూలియాడుదునా!

సరిక్రొత్త యుగమునకు, శాంతి సందేశమును
సరిక్రొత్త భావముల స్పందింప మానవులు
సరిక్రొత్త జీవనము విరియింతు యీజగతి !

పూవుపూవున వ్రాలి పులకరించుదునా!

తుమ్మెదగ నే బాడి తూలియాడుదునా!

అందాల నింగి

అందాల నింగిలో ఆషాఢమేఘమై
అఖిల జగతికి నేను ఆనంద మొనరింతు !

ఉఱుములను మెఱుపులను నొయ్యార మొలికించి
పెనుగాలులను వీచి ప్రళయమును సృజియింతు !
అమృత ధారలతోడ హర్షమును గలిగింతు !

అందాలనింగిలో ఆషాఢమేఘమై
అఖిలజగతికి నేను ఆనంద మొనరింతు !

అఖిల సస్యములకును, నాధార భూతమై
పుడమి తల్లికి గూర్తు పూర్ణ యశావసమును
ప్రకృతిమాతకు నిత్తు పగడాలు ! ముత్యాలు !

అందాలనింగిలో ఆషాఢమేఘమై
అఖిలజగతికి నేను ఆనంద మొనరింతు !

బంగారు జల్లులను భాగ్యముల నొలికింతు
పుడమి జనులకు నేను పూర్ణాభ్యుదయమునై
పశుపక్షులకు నేను బాధల నివారింతు !

అందాల నింగిలో ఆషాఢ మేఘమై
అఖిల జగతికి నేను ఆనంద మొనరింతు !

సెలయేటి జాలునై

సెలయేటి జాలునై శిలలనుండీ జారి
వెలలేని యందాలు గలిగింతునా !

కొండ కోనలనుండి బండలను దాకుచును
ముందు వెనుకల దూలి ముత్యాల దడంలా !
క్రిందపడి ఝల్లునుని కిలకిలా నవ్వుదును !

సెలయేటి జాలునై శిలలనుండీ జారి
వెలలేని అందాలు గలిగింతునా !

దారితెన్నూ లేని ఝడివాన ధారలుగ
భూమితల్లనిజేరి పులకింతు కేరింతు !
సన్నని కిన్నెరా మీటినా పాటగా !

సెలయేటి జాలునై శిలలనుండీ జారి
వెలలేని యందాలు గలిగింతునా !

అడవులను బ్రవహించి యుద్ధాల నొలికింతు
పశుపక్షులకు నేను పరమాపురాలినై
చిత్రకూరునికి నే చిరకాల శిల్పమై !

సెలయేటి జాలునై శిలలనుండీ జారి
వెలలేని యందాలు గలిగింతునా !

కొలనిలో కలువ

కొలనులో కలువనై కులుకు లొలుకుదునా !

వెలలేని యందాలు వొలకబోయుదునా !

ఎఱుపు తెలుపు నలుపు ఎన్నో సాగనులుబోదు

కనువిందు గూర్చుదును కమలముల జతగూడి !

అందాల బాలనై యలరి సిగ్గులుపోదు !

కొలనిలో కలువనై కులుకు లొలుకుదునా !

వెలలేని యందాలు వొలకబోయుదునా !

అందాల జాబిల్లి యలరి కరములుజాప

నునుసిగ్గు పోడుములు నూగినలు నను ముంప

తామరల చాటునకు తరలుదును తడబడుచు !

కొలనిలో కలువనై కులుకు లొలుకుదునా !

వెలలేని యందాలు వొలకబోయుదునా !

సృష్టిలో అందాలు చిత్రాలు గలవెన్నో

కలువభామల వన్నె విలువెంచ తరమా !

బంగారు శిల్పములు ! భవభూతి కవిత లవి !

కొలనిలో కలువనై కులుకు లొలుకుదునా !

వెలలేని యందాలు వొలకబోయుదునా !

వెలుగు సంధ్యలు

వెలుగు సంధ్యల వోలె విమల హర్షమునా
అందాలు చిందుదును అమల కాంతులనూ !

పికిలిపిట్టలసొగసు ప్రీతి పలుకులు విందు
వాన కోయిల పలుకు వార్తలను నే విందు
బెగురుల పంక్తులను ప్రేమతో దిలకింతు !

వెలుగు సంధ్యల వోలె విమల హర్షమునా
అందాలు చిందుదును అమల కాంతులనూ !

ఉదయాద్రి నుదయించు ఉత్సాహ కాంతులను
రంగు రంగుల వెలుగు అందాల దీపాల
ఆకాశ మంతటను నలుముకొందును వేగ !

వెలుగు సంధ్యల వోలె విమల హర్షమునా
అందాలు చిందుదును అమల కాంతులనూ !

వేగుచుక్క ముందు వేడ్కతో పయనింప
బాలసూర్యుడు వెనుక పయనమై రాగా
భువివంత రంగులను పులకింపగా జేతు !

వెలుగు సంధ్యలవోలె విమల హర్షమునా!
అందాలు చిందుదును అమల కాంతులనూ !

కొండ కొమ్ముగ

కొండకొమ్ముగ నేను కొలువు దీరుదునా !

అందమగు నాకాశమందు తేలుదునా ?

సుందర ప్రభాతములను, సూర్యాస్తమయములను
ఆకుపచ్చని చేలు, అందాల సెలయేళ్ళు
కనులారగాంచి నే కలకలా నవ్వుదును !

కొండకొమ్ముగ నేను కొలువు దీరుదునా !

అందమగు నాకాశమందు తేలుదునా !

చుక్కలెన్నో వచ్చి చుట్టచేరును నన్ను
అందాల జాబిల్లి యాడుకొనుటకు వచ్చు
అప్పరల నాట్యాలు, అందాలు నే జూతు !

కొండకొమ్ముగ నేను కొలువు దీరుదునా !

అందమగు నాకాశమందు తేలుదునా !

సర్వ ప్రాణులు నాకు సహజ బంధువులునై
విశ్వమంతయు నాకు విమలమగు గృహమగును !
తలనెత్తి ధీరునిగ ధరణిలో నిలిచెదను !

కొండకొమ్ముగ నేను కొలువు దీరుదునా !

అందమగు నాకాశమందు తేలుదునా !

అలలపై తెరలపై

అలలపై తెరలపై అందాల పడవనై
అలరింతునా పుడమి పులకింతునా !

అవతలొడ్డున నున్న అందాల రాణిని
ఇవతలొడ్డున నున్న యీ రాజకొమరునీ !
ఒకచోట జేర్చి నే నొయ్యార మొలుకుదున ?

అలలపై తెరలపై అందాల పడవనై
అలరింతునా పుడమి పులకింతునా !

ప్రేమ గీతాలతో ప్రీతి సంగతులతో
మనసులోపలి వలపు మాధుర్యముల నొలుకు
ప్రేమికుల మధ్య నే ప్రీతి చుట్టము నగుదు !

అలలపై తెరలపై అందాల పడవనై
అలరింతునా పుడమి పులకింతునా !

చుక్కాని నయ్యెదను సుడు లభిగమించెదను
విసురు గాలుల నిలిచి వేగ తెరచాపెత్తి
గమ్యమను జేరెదను గడచి యడ్డంకులను !

అలలపై తెరలపై అందాల పడవనై
అలరింతునా పుడమి పులకింతునా !

భూమి యాకాశములు

భూమి యాకాశములు పొసగి కలిసినచోట
బాటసారిగ నేను పయనమై పోదునా ?

నింగి నీలాకాశ నీడ భువి వ్రాలగా
పుడమి తల్లి మోము ముద్దులాడెడిచోటు !
ఆ చిత్రమును జూడ నలరి నే పయనింతు !

భూమి యాకాశములు పొసగి కలిసినచోట
బాటసారిగ నేను పయనమై పోదునా ?

కొండ కోనలు గడిచి కోటి నదులను దాటి
కాటడవులను దాటి కఠినశీలల గమించి
ఆ చిత్రమును జూడ నరుగుదును నొంటిగా !

భూమి యాకాశములు పొసగి కలిసినచోట
బాటసారిగ నేను పయనమై పోదునా !

వెనుకంబ వేయ నే వెన్ను జూపను ! నిజము !
ముందుకే జనుచుందు మూలమును గనుగొనగ !
పాదయ్యాతను జేసి పయనమై పోవుదును !

భూమి యాకాశములు పొసగి కలిసిన చోటు !
బాటసారిగ నేను పయనమై పోదునా !

కడలిలో తరగనై

కడలిలో తరగనై కదిలి యాడుదునా !

పుడమి తల్లిని జేరి పులకరించుదునా !

రాగి యాకుకువోలె రవరవలు చేయుచును
కడలిలో నే బుట్టి కదలుచు తరంగముగ
భూమాత యంకమున పూర్ణమగు నా తనువు !

కడలిలో తరగనై కదిలి యాడుదునా !

పుడమి తల్లినిజేరి పులకరించుదునా !

సూర్యబింబము నుండి సుందర సుకాంతులను
అలలు రా మును నెనుక నాట పాటలతోడ
పుడమి తల్లిడియందు పులకింతు నిదురింతు !

కడలిలో తరగనై కదిలి యాడుదునా !

పుడమి తల్లినిజేరి పులకరించుదునా !

తపియించుటే జన్మ తాత్పర్య మది యేమో !
సుఖియించుటే జన్మ శూన్యత్వ మేమో !
విలపింతు నా జన్మ విమలత్వమును బొంద !

కడలిలో తరగనై కదిలి యాడుదునా !

పుడమి తల్లినిజేరి పులకరించుదునా !

క్రొత్త లోకమ్మునకు

క్రొత్త లోకమ్మునకు క్రొత్త జీవితమునకు
గొలికోడి కూతనై పలుక నా కోర్కె!

మనుజులందఱు నూత్న
మధురాను భూతులను
స్నేహ వారాసిలో చెరిగ నా కాంక్ష!

క్రొత్త లోకమ్మునకు క్రొత్త జీవితమునకు
గొలికోడి కూతనై పలుక నా కోర్కె!

విశ్వ జనులందఱును
విమలమగు హృదయముల
ఆనంద జగతిలో నలర నా కోర్కె!

క్రొత్త లోకమ్మునకు క్రొత్త జీవితమునకు
గొలికోడి కూతనై పలుక నా కోర్కె!

వివిధ సంస్కృతులతో
నిలసిల్లి జగమంత
మింటి చుక్కల నోలె మెలగ నా కాంక్ష!

క్రొత్త లోకమ్మునకు క్రొత్త జీవితమునకు
గొలికోడి కూతనై పలుక నా కోర్కె!

హేమంతమున

హేమంతమున జూతు హిమబిందునై నేను
విశ్వమంతా నాదు విమల ప్రతిబింబమున !

నింగి నీలాకాశ నిండు చందురు జూతు
అందాల చుక్కలను నఖిల గిరివనములను
నాలోనె నే జూతు నన సంధ్య రేఖలను !

హేమంతమున జూతు హిమబిందునై ! నేను
విశ్వమంతా నాదు విమల ప్రతిబింబమున !

చిగురుటాకుల నుండి మొగలిరేకులనుండి
గరికపూవుల నుండి ఘన వృక్షముల నుండి
ఒక్కొక్క చుక్కనై నొలుకుదును ధరణిపై !

హేమంతమున జూతు హిమబిందునై నేను
విశ్వమంతా నాదు విమల ప్రతిబింబమున !

బాల సూర్యుని ప్రభలు పై కొనగ మేనిపై
ముత్యాల దండవలె రత్నాల రాశివలె
పుడమి తల్లిని నేను పులకింతు హారమై !

హేమంతమున జూతు హిమబిందునై నేను
విశ్వమంతా నాదు విమల ప్రతిబింబమున !

అందాలు-చందాలు

అందాలు చందాలు చిందింపనా-నేను
పొందుగా అప్పరస అందెయై మ్రోగీ !

గిరిశిఖరముల యందు వరగోపురమాలందు
ఉద్యాన వనములను నొయ్యార మొలికించి
అందాలు చిందగా నర్తింపనా !
చందాలు విరియగా వర్తింపనా !

అందాలు చందాలు చిందింపనా-నేను
పొందుగా అప్పరస అందెయై మ్రోగీ!

శిలలు శిల్పాలైన చిత్రమగు గుహలందు
చిత్ర లేఖన కళలు సిరులు గురిసిన చోట
ఘల్లు ఘల్లున రవళి గలిగింపనా !
ఝల్లు ఝల్లున మేను పులికింపనా !

అందాలు చందాలు చిందింపనా-నేను
పొందుగా అప్పరస అందెయై మ్రోగీ !

శాస్త్ర విద్యలు తెలియు సఖులందు ప్రియులందు
నవ రసాత్మకములగు నాట్య వేదిక లందు
శృంగార భావములు తొలికింపనా !
బంగారు తీగెను బంధింపనా !

అందాలు చందాలు చిందింపనా-నేను
పొందుగా అప్పరస అందెయై మ్రోగీ !

కావ్య గీతం

కవి కుమారుని మధుర కావ్యగీతమునై
కలకాల మీ భువిని కలలు రేపుచునా !

దివికి భువికీ వలపు తీయసి నిచ్చెనల
ఆకాశ పుష్పమును నందుకొన పై కేగి
అప్పరతో పీరు డాడుకొను కావ్యమున !

కవి కుమారుని మధుర కావ్య గీతమునై
కలకాల మీ భువిని కలలు రేపుచునా !

దుష్ట రాక్షసులను-దునుమాడి ఖడ్గమున
కష్టముల బాపి తన ఘన మాతృదేశమును
రక్షించు వీరవరు రమణీయ కావ్యమున !

కవి కుమారుని మధుర కావ్య గీతమునై
కలకాల మీ భువిని కలలు రేపుచునా !

మాతృభూణమును దీర్చి మర్యాద నిలుపగా
పుడమి ప్రజలశలను పూరించు వ్యక్తియై
సమరమును నడిపినా సాహసుని చరితమున

కవి కుమారుని మధుర కావ్యగీతమునై
కలకాల మీ భువిని కలలు రేపుచునా !

విశ్వ వీణ

విశ్వవీణకు నేను తంత్రినై మ్రోగి!

విమల స్నేహము ధరణి విరియపాడుదునా!

మతభేదమును మాపి-మాపి కుల భేదమును

రంగుభేదములనూ రవరవలు సమయించు

మానవత్వము దెలుపు మధురగీతము నగుదు!

విశ్వవీణకు నేను తంత్రినై మ్రోగి!

విమలస్నేహము ధరణి విరియ పాడుదునా!

హెచ్చు తగ్గులు బాపి హితవు మేలొనరించు

సమసమాజము ధరణి స్థాపింపుడని పలుకు

క్రొత్తగీతికి నేను క్రొత్త పల్లవి నొందు!

విశ్వవీణకు నేను తంత్రినై మ్రోగి!

విమలస్నేహము ధరణి విరియపాడుదునా!

శారండి! రండనీ! లేలెండు లెండనీ!

నవజాగృతికి నేను నవపతాకమునునై

నవ ప్రభాతమునకూ నవసంధ్య చేఖగా!

విశ్వవీణకు నేను తంత్రినై మ్రోగి

విమల స్నేహము ధరణి విరియ పాడుదునా!

తొలి వేగుచుక్కగా

తొలి వేగు చుక్కగా తులకింపనా—కొలని

తొలి కలువ మొగ్గగా పులకింపనా !

నవ సంధ్య వెలుగు లిక రాసున్నవని దెలుపు

నవకాంతు లుదయించి రాజించునని పలుకు

శుభవార్త నే భువిని వినిపింతునా !

శుభనాదమును నేను మ్రోగింపనా !

తొలి వేగుచుక్కగా తులకింపనా !—కొలని

తొలి కలువ మొగ్గగా పులకింపనా !

నవభాసు డుదయించు నవ్యతలు వ్యాపించు

సరిక్రొత్త జీవితము సరసత్వములు భువిని

ఉడయించు ననువార్త వినిపింతునా !

ఉత్సాహ దీపికల మెఱపింతునా !

తొలి వేగుచుక్కగా తులకింపనా !—కొలని

తొలి కలువ మొగ్గగా పులకింపనా !

నవ్యప్రపంచ మిక రాసున్న సంగతిని

శుభవార్త నీ భువికి సురుచిరంబుగ దెలుపు

ఆణి ముత్తైంబునై యలరింపనా !

అమృతవాణిని భువికి నందింపనా !

తొలివేగుచుక్కనై తులకింపనా !—కొలని

తొలికలువ మొగ్గగా పులకింపనా !

ఊగింతునా జగము

ఊగింతునా! జగము నూగింతునా!

ఉయ్యాలనై జగము నూగింతునా!

ఇంద్రచాపమును నే నింపొలుకు కొమ్మగా
దిక్కులను, దిశలను దివ్యమగు గొలుసులుగ!
అఖిల విశ్వము జేతు నుయ్యాలగా!
ఆనందమున దేలు నుయ్యాలగా!

ఊగింతునా! జగము నూగింతునా!

ఉయ్యాలనై జగము నూగింతునా!

ఖండాంతరములలో గలుగు ప్రజలందఱిని
మధుర గీతముబాడి నునను రంజింపుచును!
స్నేహ మాధుర్వముల పులకింపనా!
చిరకాల బంధముల బిగియింపనా!

ఊగింతునా! జగము నూగింతునా!

ఉయ్యాలనై జగము నూగింతునా!

జాతిభేదము మఱచి జగతిప్రజ యొక్కటయి
శాంతిగీతములతో కాంతినాదములతో
కాలకాల మీ ధరణి నూగింతునా!
కమనీయ జీవితము వెలయింతునా!

ఊగింతునా! జగము నూగింతునా!

ఉయ్యాలనై జగము నూగింతునా!

కాపు కన్నె

కాపు కన్నెగ నేను కలకలా నవ్వుచూ
పంట చేలను తిరిగి పరువు లెత్తుదనా!

చేలగట్టులపైని చెంగు చెంగున యెగిరి
అదిరించి దూడలను, బెదిరించి పక్షులను
ఈలపాటలు పాడి యలరింపనా!
గాలిపాటలు పాడి తేలింపనా!

కాపుకన్నెగ నేను కలకలా నవ్వుతూ
పంటచేలను తిరిగి పరువు లెత్తుదనా!

మంచెపై నే నెక్కి మధుర దృశ్యాలను
వంత వంతల ప్రకృతి వినువీధి చిత్రాలు
కంటికింపుగ నేను తిలకింతునా!
కమనీయ హర్షమున పులకింపనా!

కాపుకన్నెగ నేను కలకలా నవ్వుచూ
పంటచేలను తిరిగి పరువు లెత్తుదనా!

కోకిలల పాటలను, గోరింక పలుకులను
చిలుక గుంపులుచేయు చిత్రమగు నల్లరులు
పాటగా నేపాడి పలవింతునా!
పంటచే సంతయను ధ్వనియింపనా!

కాపుకన్నెగ నేను కలకలా నవ్వుచూ
పంటచేలను తిరిగి పరువు లెత్తుదనా!

బాల సూర్యుని

బాలసూర్యుని లేత బంగారు కిరణమై
మబ్బు కన్నెల దేల మనసులో కాంక్షా!

తెలిమబ్బు చాటునకు తేలి నే పయనించి
నా కాంతి కిరణమున నవ్యత్వమును గూర్చి
చిత్ర చిత్రములై న చిత్రములు లిఖియింతు!

బాలసూర్యుని లేత బంగారు కిరణమై
మబ్బు కన్నెల దేల మనసులో కాంక్షా!

రంగురంగుల తొణుకు రమణీయ చిత్రములు
ఆకాశ మంతటను నలరింతు సాగసులను!
బంగారు గొలుసులను బంధింతు నొకటొకటి!

బాలసూర్యుని లేత బంగారు కిరణమై
మబ్బు కన్నెల దేల మనసులో కాంక్షా!

బంగారు తీగనై పసుపు పచ్చలు త్రాణికి
వేల అందాలు నను వెన్నంట చోద్యముగ
మబ్బుచాటుల నుండి మర్మముగ నే జూతు!

బాలసూర్యుని లేత బంగారు కిరణమై
మబ్బు కన్నెల దేల మనసులో కాంక్షా!

పంటచేనుగ నేను పరవశింపగ కాంక్ష!

ప్రకృతి అందాలన్ని పరిమళము లొలుకా!

పైరుగాలికి నూగి పరవళ్ళు ద్రొక్కుచు
అటునూగి యిటునూగి యలల కదలికవోలె
అచ్చరల నాట్యముగ నలరుదును భువిని!

పంటచేనుగ నేను పరవశింపగ కాంక్ష!

ప్రకృతి అందాలన్ని పరిమళము లొలుకా!

పాలూర నూనూగు పసిడి గింజలు తొణికి
సిగ్గుతెరలను నూగు సిరితొలుకు వన్నెలను
తలవంచి మధురిమల వలపు సిగ్గులు బొదా!

పంటచేనుగ నేను పరవశింపగ కాంక్ష!

ప్రకృతి అందాలన్ని పరిమళము లొలుకా!

కడుపార సిరుల నే కని పెంచి జీవులకు
నర్పించి, యాశలను హరియించి, భజియించి
అఖిలేశ్వరుని జేర అది నాకు తుదికాంక్ష!

పంటచేనుగ నేను పరవశింపగ కాంక్ష!

ప్రకృతి అందాలన్ని పరిమళము లొలుకా!

వాసంత ఋతువు

వాసంత ఋతువునై వన్నె లొలుకుదునా!
చిగురు పూవులతోడ చిన్నె లొలుకుదునా!

పచ్చనీ చిగురులను బంగారు పూవులను
వనవీధి యంతయును వయ్యారములు చింద!
పుప్పొడులు చిందగా పూసోన ప్రవహింప!

వాసంత ఋతువునై వన్నె లొలుకుదునా!
చిగురు పూవులతోడ చిన్నె లొలుకుదునా!

మావి కొమ్మలమధ్య మధుర నాదములతో
కుహు కుహూ ధ్వనులతో కోకిల పాటతో
చిలుక, గోర్వంకలా చెలువొందు పలుకులను!

వాసంత ఋతువునై వన్నె లొలుకుదునా!
చిగురు పూవులతోడ చిన్నె లొలుకుదునా!

మలయ మూరుత వీచి మాధురులు పులకింప
అడుగడుగు అందాలు అలరింప ప్రకృతిని
కవి కుమారులు నూత్న కావ్యములు రచియింప!

వాసంత ఋతువునై వన్నె లొలుకుదునా?
చిగురు పూవులతోడ చిన్నె లొలుకుదునా!

లే యావు దూడగా

లేయావు దూడగా లీల మెఱయుదునా!

చెంగు చెంగున యెగిరి చిందులాడుదునా!

తల్లి పొదుగునుజేరి తనివార ప్రేమతో

కడుపునిండుగ పాలు, కమ్మగా ద్రావుచును

మాతృప్రేమను బొంది మాధురుల జిందుదును!

లేయావు దూడగా లీల మెఱయుదునా!

చెంగు చెంగున యెగిరి చిందులాడుదునా!

పచ్చని చేలపై పరుగు లురుకులు దీసి

లేత పచ్చికల గడు లీలగా గొఱుకుచును

సింగార మొలికించు చిత్రముగ నే నాదు!

లేయావు దూడగా లీల మెఱయుదునా!

చెంగు చెంగున యెగిరి చిందులాడుదునా!

నేనుండు తావులే నిఖిల సుఖ సౌఖ్యములు

నే నడుగు బెట్టగా నిర్మూంబగు శాంతి!

నవధాన్యములు పండు నవరత్నములు నిండు!

లేయావు దూడగా లీల మెఱయుదునా!

చెంగు చెంగున యెగిరి చిందులాడుదునా!

భూప్రజల వేదనలు

భూప్రజల వేదనలు, పుడమి బాధలుజూచి
అశ్రువులు తోణికినవి ఆర్ద్రతలు తొలుకా!

దానత్వమును జూచి, దారిద్ర్యమును గాంచి
వేదనలు, రోదనలు వెతలన్నీ తెలిసి
కన్నీటి భాష్పములు కదలాడె కనులలో !

భూప్రజల వేదనలు, పుడమి బాధలుజూచి
అశ్రువులు తోణికినవి యార్ద్రతలు తొలుకా!

పొగలందు మరలందు వగజెందు కార్మికులు
భూమాత బిడ్డలీల పొందు వెతలనుజూచి
కలత జెందిన మనసు కన్నీరు తోణికినది!

భూప్రజల వేదనలు పుడమి బాధలు జూచి
అశ్రువులు తోణికినవి యార్ద్రతలు తొలుకా!

దిక్కుదెస లేని ప్రజ దీనత్వమును జూచి
పతితులైనా ప్రజల భ్రష్టత్వమును గాంచి
కన్నీరు రక్తమై కాల్యగా పాటినది!

భూప్రజల వేదనలు పుడమి బాధలుజూచి
అశ్రువులు తోణికినవి యార్ద్రతలు తొలుకా!

అఖిల విశ్వములోని యలరు జీవులతో
అణువుగా నే మారి యైక్యమై పోదునా!

నింగి నీలాలపై నీటుగా యెగిరేటి
పక్షిలో పక్షి నై పరవశించుదునా!

అఖిల విశ్వములోని యలరు జీవులతో
అణువుగా నే మారి యైక్యమై పోదునా!

అలలలో తెరలలో నఖిల జలములలోని
జలచరములను జేరి తేలిపోవుదునా!

అఖిల విశ్వములోని యలరు జీవులతో
అణువుగా నే మారి యైక్యమై పోదునా!

పుడమి యంచులవఱకు పాలుపొందు జీవులను
మనసులో మనసునై మమత చిందుదునా!

అఖిల విశ్వములోని యలరు జీవులతో
అణువుగా నే మారి యైక్యమై పోదునా!

స్వార్థ వైషమ్యములు సకలమును నే విడిచి
ఆత్మలో ఆత్మనై యైక్యమై పోదునా!

అఖిల విశ్వములోని యలరు జీవులతో
అణువుగా నే మారి యైక్యమై పోదునా!

ప్రక్క మనిషి

ప్రక్కమనిషిని జూతు పసిడి చూపులతో
నిక్కమగు స్నేహమును నిలిపి హృదయమునా!

మధురముగ మాటాడి మనసు తీపిగజేతు
ఊయాల జంపాల నూగింతు ప్రేమలను!
భాత్య భావము చిలికి పరవశము గావింతు!

ప్రక్కమనిషిని జూతు పసిడి చూపులతో
నిక్కమగు స్నేహమును నిలిపి హృదయమునా!

జాతి కుల భేదముల స్వార్థ దుశ్చింతలను
అడ్డుగోడల గూల్చి యార్ద్రతను వెలయింతు!
ప్రీతి వారధి గట్టి ప్రేమలను నొలికింతు!

ప్రక్కమనిషిని జూతు పసిడి చూపులతో
నిక్కమగు స్నేహమును నిలిపి హృదయమునా!

కలిసి జీవించేటి కల మార్గముల నడిచి
అన్నదమ్ములవోలె నందాలు చిలికించి
మనసు లొక్కటిగాగ మమతతో మెలిగెదను!

ప్రక్కమనిషిని జూతు పసిడి చూపులతో
నిక్కమగు స్నేహమును నిలిపి హృదయమునా!

తుమ్మి పూవు

తుమ్మి పూవుగ విరిసి తొలుకుతూ నిగనిగలు
భూమాత సొబగులను పూరింపనా!

చిన్ని పాపకువోలె చిఱునవ్వు లొలుకుతూ
ఆకుపచ్చని చీరె నలరు ముత్తైముల వలె
పుడమితల్లికి గూర్తు పుట్టె డుదాలనూ!

తుమ్మి పూవుగ విరిసి తొలుకుతూ నిగనిగలు
భూమాత సొబగులను పూరింపనా!

పార్వతీ వల్లభుని పరమేశు నర్చింప
ప్రతిసబూనితి నెపుడో! భజియింప! రమియింప!
సుకుమార ముగతను సోలుదును! తూలుదును!

తుమ్మి పూవుగ విరిసి తొలుకుతూ నిగనిగలు
భూమాత సొబగులను పూరింపనా!

తుమ్మెదలు నను జేరి తూలి నాట్యములాడ
మందపవనుడు కూర్చి మధుర వీవన లీయ
ఆత్మలో నాత్మనై అందుకుందును ముక్తి!

తుమ్మి పూవుగ విరిసి తొలుకుతూ నిగనిగలు
భూమాత సొబగులను పూరింపనా!

నల్లనీ నానీడ

నల్లనీ నానీడ నలుపు తెలుపగునా?

తియ్యనగునా నాదు తీపి కలలన్నీ?

నామనో భావముల నల్లని నీడలే

నా నీడగా మారి నను వెంబడించే!

తెల్లనీ మల్లెగా తేలునా నా మనసు?

నల్లనీ నానీడ నలుపు తెలుపగునా?

తియ్యనగునా నాదు తీపి కలలన్నీ?

విషవృక్షమునకు వలె వ్రేళ్ళుని వ్యాపించి

అంధ తమసులు నన్ను అలుముకొనె హృదినంత!

పున్నమి వెలుగులా పొలుపొంది తెలుపగునా?

నల్లనీ నానీడ నలుపు తెలుపగునా?

తియ్యనగునా నాదు తీపి కలలన్నీ?

కొలనిలో తామరగ కోటిరేకలు విరిసి

స్వచ్ఛమగు సుందరత సౌందర్య మొలుకుచు

అఖిల విశ్వమునకూ ఆనంద మొనగుదునా?

నల్లనీ నానీడ నలుపు తెలుపగునా?

తియ్యనగునా నాదు తీపి కలలన్నీ?

ఆ చివటి క్షణములో

ఆ చివటి క్షణములో ఆ మధుర గీతమును
ఆలపించాలనీ! అదే! నాదు కాంక్షా!

సెలయేటి నవ్వడిని శిలలోని శిల్పమును
సంధ్య వెలుగుల కడులు చక్కనగు మబ్బులను
పాడుచూ పాడుచూ పయనింప నాకోర్కె!

ఆ చివటి క్షణములో ఆ మధుర గీతమును
ఆలపించాలనీ అదే! నాదు కాంక్షా!

చక్కనీ చుక్కలను చందమామను జూచి
మురళీ ధ్వనులు వినుచు మోదమున గొంతెత్తి
ఆత్మార్పణం బనుచు ఆ గీతి బాడుదును!

ఆ చివటి క్షణములో ఆ మధుర గీతమును
ఆలపించాలనీ అదే! నాదు కాంక్షా!

సకల జీవులకెల్ల శాంతి దయనేయుమని
ఆ దివ్యపురుషునికి యంజలిని ఘటియించి
మబ్బులా నింగిలో మాసిపో నా కోర్కె!

ఆ చివటి క్షణములో ఆ మధుర గీతమును
ఆలపించాలనీ అదే! నాదు కాంక్షా!

పసిడిమీగడ చూపు

పసిడి మీగడచూపు పాలవెన్నెల నవ్వు
అందాల బాలనై యలరియుంటేనూ!

అల్లి బిల్లిగ తిరిగి ఆటపాటల యందు
పరికిణీ కుచ్చెలులు పాదముల తొలుకాడ
అందఱికి ముద్దునై యలరి కులికేనూ!

పసిడి మీగడచూపు పాలవెన్నెల నవ్వు
అందాల బాలనై యలరి యుంటేనూ!

సంక్రాంతి పండుగను చక్కనీ దుస్తులను
బొమ్మ కొలుపులు దీర్చి అమ్మలందఱి చేత
దీవనల నందుదును దివ్యతేజము లంద!

పసిడి మీగడచూపు పాలవెన్నెల నవ్వు
అందాల బాలనై యలరి యుంటేనూ!

తోడి బాలకలతో తోరంపు గీతముల
ఉయ్యాల జంపాల నూగుచును స్నేహమున
చిన్నారి చిలుకనై చిత్రముగ కనిపింతు!

పసిడి మీగడచూపు పాలవెన్నెల నవ్వు
అందాల బాలనై యలరి యుంటేనూ!

ఆ ప్రీతి బంధము

ఆ ప్రీతి బంధమే యలరి యుంటే నన్ను
ఆనంద ధామమున యలరి తేలేను!

ఆ కాశ వీధిలో హరివిల్లు విరియునటు
భూమి యాకాశములు పొలుపు గులికిన యటుల
ఆత్మవిభు చరణముల నైక్యమై యుందూ!

ఆ ప్రీతి బంధమే యలరి యుంటే నన్ను
ఆనంద ధామమున యలరి తేలేను!

పూవు తీగెకు మధ్య పాలుపొందు బంధమటు
ఆట పాటకు మధ్య నలరు సంబంధముగ
నా స్వామి హృదినుండు నవపుష్ప దామమై!

ఆ ప్రీతి బంధమే యలరి యుంటే నన్ను!
ఆనంద ధామమున యలరి తేలేనూ!

దీప కాంతులకుగల దివ్య సంబంధ మటు
ఆత్మ పరమాత్మలకు అలరు పెనుబంధముగ
నా కాంతు చెంత నే నర్తనలు గావించు!

ఆ ప్రీతిబంధమే యలరి యుంటే నన్ను!
ఆనంద ధామమున యలరి తేలేనూ!

నవసంధ్య రేఖలు

నవసంధ్య రేఖలకు నా దివ్య స్వాగతము!
నవ ప్రభాతమున కిదె నాడు పూమాలా!

క్రొత్త లోకమునకూ క్రొంగొత్త వెలుగులకు
క్రొత్త జీవితమునకు కోటి తోరణములకు
నవ్య మానవున కిదె నవ భావముల కిదే!

నవసంధ్య రేఖలకు నా దివ్య స్వాగతము!
నవ ప్రభాతమున కిదె నాడు పూమాలా!

అన్న వస్తువులకు నలమటించుట లేక
అఖిల జనులందఱును ఆత్మీయులై మెలగు
సరిక్రొత్త సంఘ మిల విరియ న్నే హములతో!

నవసంధ్య రేఖలకు నా దివ్య స్వాగతము!
నవ ప్రభాతమున కిదె నాడు పూమాలా!

వర్ణ భేదములేని వర్ణ భేదములేని
ఖండాంతరములందు కలజనులు ఒక్కటై
శాంతి కేతన మెత్తి కాంతి వెలుగులు చిందు!

నవసంధ్య రేఖలకు నా దివ్య స్వాగతము!
నవ ప్రభాతమున కిదె నాడు పూమాలా!

సింధూర రేఖ

చిమ్మ చీకటియందు సింధూర రేఖనై
బాటసారికి వెలుగు బాట జూపుదునా!

కనుచూపు మేరలో కాంతిరేఖలు లేక
విలపించు మానవుని వేదనలు తొలగింప
అరుణ రేఖలు విరిసి యానంద మొందింతు!

చిమ్మ చీకటియందు సింధూర రేఖనై
బాటసారికి వెలుగు బాట జూపుదునా!

అలలలో తెరలలో ఆపదల విలపించు
సుడిగుండముల మునుగు కడుదీన మానవుని
దరిజేరి వెతదీర్చి దరికి జేర్చుదునా!

చిమ్మ చీకటియందు సింధూర రేఖనై
బాటసారికి వెలుగు బాట జూపుదునా!

కంటినీటిని తుడిచి కడగండ్ల తొలగించి
కాంతి శాంతిని గూర్చి కమనీయ స్నేహమున
పయనించు పథికునకు పాట నే నగుదునా?

చిమ్మ చీకటియందు సింధూర రేఖనై
బాటసారికి వెలుగు బాట జూపుదునా!

పూ మొక్కనై

పూ మొక్కనై పుడమి పుట్టి పెరుగుదునా!
భూమాత నందాల పులకరింపుదునా!

చిన్నారి మొక్కనై తీగెగా నల్లుకొని
అల్లి బిల్లిగ కొమ్మ నందుకొని పుష్పించి
పుడమితల్లిని పూల వర్తింతునా!
పుట్టెడందాలనూ జేకూర్తునా!

పూ మొక్కనై పుడమి పుట్టి పెరుగుదునా!
భూమాత నందాల పులకరింపుదునా!

కమ్మనీ వానల కలకలా నవ్వుచూ
పుప్పొడుల రాల్పుచూ పూసోన లొలుకుచూ
కన్నతల్లికి పూజ లర్పింపనా!
కమ్మనీయ యర్చనల పులకింపనా!

పూ మొక్కనై పుడమి పుట్టి పెరుగుదునా!
భూమాత నందాల పులకరింపుదునా!

దైవ పూజకు దేశభక్తునికి మాలనై
నా హృదయ కుసుమముల నా భక్తి కనబఱచి
మాతృ ఋణమును బాసి వర్తింతునా!
మర్యాదలను బొంది నర్తింతునా!

పూ మొక్కనై పుడమి పుట్టి పెరుగుదునా!
భూమాత నందాల పులకరింపుదునా!

శరదంబుదము వోలె

శరదంబుదము వోలె సకల దిక్కులయందు
శాంతి సందేశమును కాంతి నొలుకుదునా!

కాఱుమబ్బులు తొలగి కటిక చీకటి విడిచి
ప్రళయ భీకర వర్ష పాతములు మాసెనని
తెల్లనీ అందాలు చూపింపనా!
తేలుచూ తూలుచూ పులకింపనా!

శరదంబుదము వోలె సకల దిక్కుల యందు
శాంతి సందేశమును కాంతి నొలుకుదునా!

బెగ్గురుల గుంపుతో ప్రియ కపోతములతో
ఆకాశ మార్గాన యంతటా విహరించి
మనుజులకు మంగళంబని పాడనా!
మధుర గీతముల నే వినిపింపనా!

శరదంబుదము వోలె సకల దిక్కులయందు
శాంతి సందేశమును కాంతి నొలుకుదునా!

తెల్లనీ వెన్నెలల తేలుతూ గగనమున
చలువ పందిరులతో సరసత్వ మొలికించి
అచ్చరల యందాలు చూపింపనా
స్వచ్ఛమగు ముత్యాలు కురిపింపనా!

ఆ తపోవనముతో

ఆ తపోవనములో ఆ దివ్య భూమిలో
ఆనంద ధామమున నలర నా కాంక్షా!

ద్వేష విద్వేషములు దీనత్వములు లేని
అంధ విశ్వాసములు అలనత్వమును లేని
మానవత్వము తొలుకు మధుర భావము లొలుకు!

ఆ తపోవనములో ఆ దివ్యభూమిలో
ఆనంద ధామమున నలర నా కాంక్షా!

సర్వ జీవుల యెడను సాధుభావము గలిగి
ప్రేమ మధురామృతము ప్రీతి వెదజల్లుచును
ఆత్మీయ భావముల అందాలు చిందేటి

ఆ తపోవనముతో ఆ దివ్యభూమిలో
ఆనంద ధామమున నలర నాకాంక్షా!

అజ్ఞానమును వీడి అంధతమనము బాసి
విజ్ఞాన కమలములు వికసించు హృదయములు
ఆ పరంజ్యోతిలో ఐక్యమగు జను లుండు!

ఆ తపోవనములో ఆ దివ్యభూమిలో
ఆనంద ధామమున నలర నాకాంక్షా!

నా ప్రయాణము

నా ప్రయాణము నెటుల నలుగురికి వినిపింతు?
దారి తెన్నూ లేని దరిదాపు లేనిదీ!

శూన్యత్వమును బాసి చుక్కలన్నీ దాటి
చంద మామను దాటి జగము లన్నీ గడిచి
విను వీధిలో నేను వేగ పయనించాలి!

నా ప్రయాణము నెటుల నలుగురికి వినిపింతు?
దారి తెన్నూ లేని దరిదాపు లేనిదీ!

కొండ కోసల వెనుక కోటివనముల చివఱ
భూమి యాకాశములు పొలుపు గులికిన చోటు
ఉదయ సంద్యలు విరిసియున్న యా చోటునకు!

నా ప్రయాణము నెటుల నలుగురికి వినిపింతు?
దారి తెన్నూ లేని దరిదాపు లేనిదీ!

స్వర్ణ కమలము విరియు సరసునకు జేరాలి!
దివ్య జ్యోతులు వెలుగు దేవళము జేరాలి!
అఖలేశ్వరునియందు ఐక్యమై పోవాలి!

నా ప్రయాణము నెటుల నలుగురికి వినిపింతు?
దారి తెన్నూ లేని దారిదాపు లేనిదీ!

కల గంటి! కల గంటి!

కలగంటి కలగంటి కమ్మనీ కలగంటి!

నవజీవనము పుడమి నాట్యమాడుట గంటి!

ఆకలీ దార్శిద్య మంతరించుట గంటి!

వేదనలు దుఃఖములు వేటుబడుటను గంటి!

మమత మాధుర్యములు మానవులలో గంటి!

కలగంటి కలగంటి కమ్మనీ కలగంటి!

నవజీవనము పుడమి నాట్యమాడుట గంటి!

నమ సమాజమునందు సకల మానవులంత

ఆట పాటల యందు నలరు చుండుట గంటి!

పుడమంత బంగారు పువ్వులే పఱచినటు!

కలగంటి కలగంటి కమ్మనీ కలగంటి

నవ జీవనము పుడమి నాట్యమాడుట గంటి!

శ్రమశక్తి దోపిడిక చెల్లదను శాసనము

సకల సంపదలింక సర్వ జనులందవి!

నమ సమాజము ధరణి సర్వత్ర వెలయుటను

కలగంటి కలగంటి కమ్మనీ కలగంటి

నవ జీవనము పుడమి నాట్యమాడుట గంటి!



ఇతర గ్రంథములు

ఈ ఓగువ పుస్తకము లన్నియు ఆంధ్రప్రదేశ్ ప్రభుత్వ గ్రంథాలయ సంస్థ వారిచే ఆమోదించబడినవి.

1. నాలో వెలిగే దీపాలు [బాల సాహిత్యం]	0	50
2. విజయ మంగళమ్ [గేయములు]	4	00
3. ఆనంద మంగళమ్ [గేయములు]	4	00
4. ఉత్తర గోగవాణమ్ నాటిక	2	00
5. నాట్యశాల [నాటిక]	4	00
6. భారతకోకిల చరిత్రము సమయుగ నిర్మాత కన్యకుమారి [బుట్టకథలు]	2	00
7. అందరికీ సాహిత్యము [నాటిక]	2	00
8. భూమికల్పి చరిత్ర నాటిక	2	50
9. గోపబాలిక చరిత్రము [నాటిక]	1	50
10. విషయాజలి	4	00
11. పారేటి తరగత్తు ముక్తి [పాటలు]	5	00
12. వీధి దీపం [వర్ణనాత్మక కథా సంపుటి]	4	00
13. శ్రీ రామచంద్ర సుధ [పాటలు]	4	00
14. వీరనారీమణి యూస్ఫీ లక్ష్మీబాయి [బుట్టకథ]	2	50
15. కృష్ణదాసి [గేయములు]	4	00
16. పూలరథం [వర్ణనాత్మక గీతాలు]	4	00

మూల ప్రచురణలు

1. హరిదాసి [పావై పాటలు]	2	00
2. శోణపద్మం [సాంఘిక నాటిక]	3	00
3. శ్రీ అల్లూరి శీతారామరాజు (బుట్టకథ)	3	00
4. చిగురులు-పువ్వులు [భావ గీతాలు]	4	00

ప్రతులకు :

పి. దుర్గారావు, యం. ఓ. యల్.

చెఱుకుపల్లి, [పోస్టు] [నయా] నక్సేర్, నల్లగొండజిల్లా.